

समां - 12:25 hrs.

<><><><><><>

LG- Sell Enumeration

उपराज्यपाल मनोज सिन्हा होरें कल मरदमशुमारी आहली चला रदी प्रक्रिया तैहत अपना पंजीकरण पूरा कीता। एह जम्मू-कश्मीर च मरदमशुमारी आहली प्रक्रिया दी शुरुआत दा प्रतीक ऐ। नागरिक आपू अपना नां ते ब्यौरा 31 मई तगर दर्ज करोआई सकदे न। एदे राएं घर दी स्थिति- सम्पत्ति- साफ सफाई- पीने आहला साफ पानी- बिजली- Internet- यातायात ते निर्माण दी किस्म सरबंधी आंकड़े किट्ठे कीते जंदे न। मरदमशुमारी आहली प्रक्रिया दा दुआ गेड़ फरवरी 2027 च शुरु होग ते बर्फबारी आहले इलाके च एह सितम्बर च आयोजित कीता जाहग। 27 जहार थमां मता अमला एदे लेई लाया गेदा ऐ तां जे आंकड़े किट्ठे करने आहली प्रक्रिया गी सूचारु ते समें-सिर चलाया जाई सकै।

<><><><><><>

MoS Territorial Army

केन्द्रीय राज्यमंत्री डाक्टर जितेन्द्र सिंह होरें कठुआ- उधमपुर- डोडा- किश्तवाड़ ते रामबन जिले दे 7 सौ मुकामी युवाएं दे टैरिटोरियल आर्मी च शामिल होने दी सराहना कीती ऐ। एह भर्ती 10 शा 12 दिसम्बर 2025 गी होई दी रैली थमां कीती गेई। एदे च 20 जहार मुकामी नौजवानें हिस्सा लैता। भर्ती सरबंधी सारे परिश्रम ते औपचारिकता पूरियां करने मगरा सफल मेदवार मुतलका इकाइयें च शामिल होए। सोशल मीडिया दी इक पोस्ट च केन्द्रीय राज्य मंत्री होरें आखेआ जे इस कन्नै युवाएं दी फौज च जाने आहली आसें-तांगे दी गै पूर्ति नैई हूंदी सगुआं रोजगार दे मौके बी थहोन्दे न। डाक्टर सिंह होरें चुने गेदे मेदवारें गी मुबारकबाद दिती। उंनै आखेआ जे इनें नौजवानें दी निष्ठा ते तनदेई कन्नै राष्ट्रीय सुरक्षा ते मुकामी विकास दवै मज़बूत होडन।

<><><><><><>

Dy. CM PWD

उपमुख्यमंत्री सुरेन्द्र चौधरी होंरें PWD तैहत जम्मू खिते च तोढ़ चाढ़े जा'रदे कम्मै दी प्रगति दा जायजा लैता। उ'नें कम्मै दी रफ्तार गी बदाने- म्यार बनाई रक्खने ते समे-सीमा दी पालमा करने पर जोर पाया। उ'नें नियमें ते मानकें दी पालना नैई करने आहलें खिलाफ सख्त कारवाई दी चेतावनी बी दिती। R&B- PMGSY- SASCI ते होर दुए सैक्टरें च चला रदे कम्मै दा जायजा लैदे होई उ'नें खिते च पारदर्शी-बेहतर-कारगर ते लोक अधारित विकास प्रति बनचबद्धता जाहिर कीती।



Rana Mandhar

जल शक्ति मैहकमे दे मंत्री जावेद अहमद राणा होंरें कल पुंछ जिले दे मेंढर इलाके दे दूर-दरेड़े ते बन्ने कन्नै लग्गदे गाएं च 57 करोड़ 98 लक्ख रपे दी लागत आहलियें बक्ख-बक्ख विकास परियोजनाएं दी शुरुआत कराई- जिंदे च यू.टी केपैक्स बजट तैहत 20 पानी सप्लाई स्कीमां- सिंचाई ते हाईं दी रोकथाम सरबंधि कम्म- चतराल नाले पर मोटर गड्डियें दे लंगने लेई पुल- सड़क सम्पर्क ते पीने आहले पानी दी सप्लाई जनेए कम्म शामिल न। इस मौके मकामी लोकें दे किट्ठ गी सम्बोधित करदे होई राणा होंरें इक जिम्मेदार जल प्रबंधन ते पानी सप्लाई दे ढांचे गी इक सांझी सार्वजनिक सम्पत्ति समझियै ओहदा ख्याल रक्खने दी जरूरतै पर जोर भरेआ।



Moungri Mela Concluded

उधमपुर जिले दी मोंगरी तैहसील हेठ पौंदे सार दब्बड़ इलाके च आयोजित त्रै-रोजा सलाना “शिव-पार्वती मोंगरी मेला” कल सम्पन्न होई गेआ। मेले दौरान कोई 60 ज्हार कोला मते शरदालुएं मेले च शिरकत कीती जित्थे डुग्गर प्रांत दी संस्कृति ते रिवायती बिरसे दा इक शानदार छलैपा दिक्खने गी लब्बा। सूचना विभाग ते मकामी कलाकारें आसेआ शानदार रंगारंग सांस्कृतिक कार्यक्रम बी इस मौके पेश कीते गे जिनें उत्थे मजूद लोकें दा मन परचाई लैता। जिला प्रशासन आसेया मेले गी पूरी चाल्ली सुरक्षत रमानदार ते बवस्था आहले ढग्गै सिर तोढ़ चाढ़ने लेई लोड़चदे सब्बै बंदोबस्त कीते गेदे हे।



Reasi Gharat

रियासी जिले दे Mari ग्रं च 2 सौ बरे पराना रिवायती घराट अजे बी चला रदा ऐ। एह समुदाय दे लोकें दिएं जरूरतें गी बिजन बिजली जां तेल दे पूरा करा रदा ऐ। एह पूरी चाली पानी दी ताकत राएं कम्म करदा ऐ। एह पर्यावरण दे पूरी चाली अनुकूल ऐ। एदे रोजमर्रा दे जीवन च इस्तेमाल दे इलावा एह घराट परानी ते रिवायती Engineering दा प्रतीक ऐ। एह घराट इस गल्ला दी तस्दीक करदा ऐ जे कियों सदिएं पराने तौर-तरीके ते चलन अज्ज बी समुदाय दी मदद करदे न ते ओह बी पर्यावरण गी नुक्सान पजाए बगैर।



JK Girls Team

जम्मू-कश्मीर दी रोलबॉल टीम नै शिमला च आयोजित त्रीs उत्तर ज़ोन रोलबाल राश्ट्रीय चैम्पियनशिप च शानदार प्रदर्शन करदे होई कैह दा तगमा हासल कीता ऐ। जम्मू-कश्मीर खेड्ड परिषद नै टीम दे खडारिएं गी इस उपलब्धि लेई ममारकबाद दिती ऐ जे उन्दी मेहनत- अनुशासन ते पक्के धेइये दी सिफ्त बी कीती ऐ। परिषद नै जम्मू-कश्मीर टीम दे प्रमुख कोच मोहम्मद अशरफ डिज्जू हुंदी चेचे तौरा पर सराहना कीती- जिंदे मार्ग दर्शन दी बदौलत टीम उत्थे तगर पुज्जी ते अपनी छमता दा प्रदर्शन कीता। जम्मू-कश्मीर खेड्ड परिषद नै जोर देइयै आखेआ ऐ कि खडारिएं ते एथलीटें गी खरा माहौल हर चाल्ली दी सुविधा ते सहयोग देने दा उन्नै पक्का धेइया कीते दा ऐ- जेहदी बदौलत केन्द्र शासत प्रदेश च खेड्डें प्रति नौजवानें दी दिलचस्पी उपरोतली बधदी जा'रदी ऐ ते बक्ख-बक्ख खेड्डें च बक्ख-बक्ख सतहें पर स्हाड़े खडारी अपना नां करा करदे न।

